



**ብምክንያት 8 መጋቢት ኣህጉራዊ መዓልቲ ደቂ-ኣንስትዮ፡ ብፈጻሚ ቤት ጽሕፈት ሰልፊ ናህዳ ኤርትራ ጉዳያት ደቂ ኣንስትዮ ዝወጸ መግለጺ፤**

ፈጻሚ ቤት ጽሕፈት ሰልፊ ናህዳ ኤርትራ ጉዳያት ደቂ-ኣንስትዮ ፡ ነዛ ብዓለም ደረጃ ንመበል 107 ዓመት እትክበር ዘላ መዓልቲ ደቂ-ኣንስትዮ ክነብዕል ከለና፤ ኣብ ደቂ-ኣንስትዮ ንዝበጽሖን ዝበጽሖ ዘሎን ጸታዊ ጭቆናን ኣግላሊ ኣሰራርሓን ማእከል ብምግባር ጥራይ ዘይኮነ፡ ወጽዓና ኣካል ኣምሳል ናይቲ ዝበዝሖን ብቐጻሊ ብህግደፍ ዝሰቐ ዘሎ መላእ ሕብረተሰብናን ምዃኑ ብምግንዛብ፣ ናይ ኩሎም ውጽዓት ወገናትና መሰረታዊ ሰብኣውን ደሞክራሲያውን መሰላት ከይተኸብረ፡ መሰል ውጽዕቲ ንል-ኣንስተይቲ ከምዘይረጋገጽ ብምርዳእ እዩ። ብተወሳኺ ከም ኣካል ናይ ኩለን ፍትሒ ዝጸምኣና ውጽዓት ደቂ-ኣንስትዮ ዓለም መጠን፡ ነታ ካብ 1910 ጀሚራ ዓመት መጻ ብድምቀት እትክበር ካብ ድቕድቕ ጸልማት ናብ ብርሃን ጸታዊ ማዕርነት ዝኸፈተት ታሪኻዊት ዕለት ምክንያት ብምግባር፡ ውሽጣዊ ምትእስሳርና ብምሕያል ኩሉ ዝዓቕምና ድምጽና ንማሕበረ-ሰብ ዓለም እነስመዓላ ናይ ቃልሲ መድረኽውን እያ።

ኣህጉራዊት መዓልቲ ደቂ-ኣንስትዮ 8 መጋቢት እተን ተቓሊሰን ዝተዓወታ ደቂ-ኣንስትዮ ዝሕበናላ፡ ኣብ መስርሕ ዝርከባ ድማ ብዝያዳ ድልዱል ውዳብ ፈጠረን ብትብዓትን ብቐዓትን ንመሰለን ደው ዝበላላ ዕዝዝቲ ዕለት እያ። ህዝብና ኣብ ትሕቲ ፍጹም ጨና ደሞክራሲ ዘይብሉ ጨፍጫሬ ግበታዊ ህግደፍ ብምህላው፡ ተደራራቢ ወጽዓ ማለት ዱሑር ባህልን ኣተሓሳስባን ቀይዱ ተባዕታዊ ጸቕጥን ኢዲሞክራሲያዊ ምሕደራ ህግደፋዊ ስርትዓን ዝተሰከምና ውጽዓት ደቂ-ኣንስትዮ ኤርትራ፡ ጸርና ነውረደሉ፡ ተሳትፎና ብሕግን ብግብርን ነረጋገጸሉ ጥጡሕ ባይታ ንምፍጣር፡ ዝያዳ ልዕሊ ካልእ ግዜ ብተናጸል ዘይኮነ ብሓባር ንቃለሰሉ ወሳኒ መድረኽዮ። ካብቲ ዝተሓተ ናብቲ ዝለዓለ ክንበጽሖ መጀመርያ ጠንቅን ሳዕብንን ዘቤታዊ ሕሰምና ከነለሊ፡ ሓንሳብን ንሓዋሩን ዝውገደሉ፡ ንጹር ኣንፈት ክንጭብጥን ግብራዊ ተሳትፎ ከነረጋገጽን ከም ዘለና ንርዳእ። ካብዚ ተበጊስና ጸታዊ ማዕርነት ብዓለም ደረጃ ኣብ ከመይ ኩነታት ይርከብ፣ ተሳትፎ ደቂ-ኣንስትዮ ኣብ ፖለቲካዊ፡ ቁጠባዊ፡ ምምሕዳራዊ፣ ማሕበራዊ፡ ባህላዊ መዳያት እንታይ ይመስል፡ ካብ ካልኣት ተመክሮ ንሓፍሰላ፡ ንድሕሪት ምልስ ኢልና ኸኣ ግደ ኤርትራዊት ንል ኣንስተይቲ ኣብ ግዜ ዝተናወሐ ዕጥቃዊ ነጻነታዊ ቃልስን ሎምን ብምንጽጻር እንርእየላ፡ ውዳብና ኣሓይልና፡ ካብ ዝጸናሕናዮ ሓኒና ንቕድሚት ንምርሻላ ፍልይቲ ዕለት'ያ።

ከም እምንቶ ሰልፍና ሰልፊ ናህዳ ኤርትራ ድማ ናይ ሓደ ሕ/ሰብ ፍትሓዊ ቃልሲ ብዘይተሳተፎ ደቂ-አንስትዮ ኣይዕወትን እዩ። ጾታዊ ማዕርነትውን ብሃገር ደረጃ ስርዓተ ምልኪ ተወጊዱ ልዕልና ግዝአተ ሕጊ ከይነገሰ፡ ለዑላዊ ስልጣን ናይ ህዝቢ ኣብ ባይታ ብግብሪ ከይተረጋገጸ፡ ኮታ መሰል ኩሎም ዜጋታትን ማሕበራዊ ክፍልታትን ከይተኸብረ ንበይኑ ተነጺሉ ዝምለስ ሕቶ ስለዘይኮነ፡ ጸላእን ፈታውን ምልላይ፡ ካብ ብተናጸል ብዝመሰለካ ውደባ ምፍጣር፡ ኣብዚ ከይተሓጸርካ ንዝለዓለ ሓባራዊ ዕማም ብሓሳብን ብግብርን ድልዊ ምጃን የድሊ። እዛ ሎሚ ኣብ ዓመተ 2017 ኮይና ነኽብራ ዘለና 8 መጋቢት ኣህጉራዊት መዓልቲ ደቂ-አንስትዮ፡ ፍልይቲ ዝገብራ፡ ሰልፍና ሰልፊ ናህዳ ኤርትራ ኣብ ኩሉ መስርሓት ቃልሲ ግደ ንልንስተይቲ ገሊሁ ኣስታፊ ምግባር ተረዲኡ፡ ብዓቕምታቱ እንዳወሰኸ ምምጺኡን፡ ንኹሉ ክፍልታት ዝጥርንፍ ሰፊሕ ጥርናፊ ብመንገዲ ዕውት 3ይ ሰልፋዊ ጉባኤ ክውን ኣብ ዝገበርናሉን፡ ምቹእ ናይ ቃልሲን ለውጥን መድረኽ ብምህላውና እዩ።

ኤርትራዊት ንል-አንስተይቲ ሎሚ ብሃገር ደረጃ ኣጋጢሙ ዘሎ ከም ህዝብን ሃገርን ቀጻልነትና ናቢይ ዘብል ኣሰካፊ ሓደጋ ንምእላይ፡ ምስ ኩሎም ወገናታ ሓቢራ፡ ነቶም ወሰንቲ ሕቶታት ሰላምን ደሞክራሲን ንምምላስ ብዝነጸረ ኣንፈት ናይ ቃልሲን ብዝጸፈፈን ዝሓየለን ውደባን ዝጀመረቶ ቃልሲ ንደሞክራሲያዊ ለውጢ ከተሃህህርን ከተስፍሕንዩ ዘለዎ። ደኒንካ ምብካይ ወይ በበይንኻ ብዝተበታተኸ መልክዕ ኣንጻር ምልኪ ዝግበር ተቓውሞ ከምዘየዐውት፡ ተመክሮ 25 ዓመት ኣንጻር መግዛእቲ ግበታዊ ህግደፍ ዝመጸእናዮ ጉዕዞ ኣብሪሁልናዮ። ሎሚ ህግደፍ መንእሰይ ገፊፉ ኣብ ዘይፍትሓዊ ኩናት ኣእትዩ ጠጠቐ፤ ኣብ ደባት ብተኩሰካ ቅተል ትእዛዝ መእሰያት ረሺኑ፤ ፍቕድኡ ብኣጸያፊ ዓመጽ ደቀንስትዮ ተጋሲሱ፤ ንብረት ኣራሲዩን፤ ዕዳጋ ገቢቱን፤ እናተባህለ እታ ስድራ-ቤታዊ ጸር ዝተሰከመት ፈራይትን ኣላይትን ኤርትራዊ ኣደ፡ ሓሲምዎ ከፊእዎ ዝብል ዜና ምስማዕን መሬት እንዳቕስቆስካ ምቕዛምን መድረኽ ኣይኮነን።

እዚ መድረኽዚ፡ መድረኽ ሕኑን ቃልሲን ለውጥንዩ። ውጽዕቲ ኤርትራዊ ንል-አንስተይቲ ኣብ ስልጣን ዘሎ ወተሃደራዊ መንግስቲ ብባህሪ ዘይውክላ፡ ብሕጊ ብመንገዲ ህዝባዊ ምርጫ ዘይተሰቕለ፡ ብተግባር ኣብ ዘይጽሒ ሓዘንን እህህታን ክትነብር ዝፈረደ፡ ሕሉፋት ባዕዳውያን ገዛእቲ ዘይገበርዎ ዝገብር ብቃልሲ ክውገድ ዘለዎ ጨካን ገዛኢ ምጃኑ ብንቕሓት ተረዲኡ፡ እቲ እንኮ ኣማራጺኡ ዝርገሐ ውዳበኣ ብምሰፋሕን ብምጉልባትን ምስ ኩሎም ንለውጢ ምስ ዝቃለሱ ዘለዉ ኣባላት ሰልፊ ቀላጽማ ብምውህሃድ፡ ዕምሪ ጸላኢኡ ዝሓጽረሉ ኩሉ ኣገባባት ቃልሲ ተጠቐማ ምቕላስ ጥራሕዩ። ውደባ ናይ ደቂ-አንስትዮ ኣብ ውሽጢ ሰልፊ ቦቲ መድረኽ ዝጠልቦ ዓይነትን ዓቕንን ኣይኹንምበር፡ ኣብ ትሕቲ ዝተፈላለዩ ፖለቲካዊ ቀጻላታት ተውዲበን ክነጥፋ ጸኒሐንዮን። ከምቲ ኣብዝሓለፈ መድረኽት

ዘመስከርናዮ ሕጂውን ምስ ምምጻእ ፈጻሚ ኣካል ሰልፊ ውዳቤና እንዳስፋሕናን እንረኽቦ መድረኻት ተጠቂምና ኣብ'ቲ ዝካየድ ዘሎ ህዝባዊ ቃልሲ ዘይሰገር ኣበርክቶ ንምግባር በቐዕና ንርከብ።

ኣብ መወዳእታ ድም ነቲ ዝወጠናዮ መደባት ብኣድማዕነት መታን ክንፍጽም፡ ሓሳባትና ከነስምዕን ናይ መወዳእታ ሹቶና በቲ ንደልዮ ክንሃርምን ግዜ ከይወሰድና ናትና ተሓታትነት ዘለዎ ውደባ ክንዘርግሕን ነቲ ብምሉእ ተሳትፎና ዘጽደቕናዮ ፡ ኣብ ተግባር ንምትርጓም ብዘይተጎላባነት ክንሰርሕ ብኣጋጣሚ እዛ ታሪኻዊት ዕለት ዳግም ቃልና ኣሐዲስና ክንምርሽ ኣለና ድሕሪ ምባል ። ኤርትራዊት ንል-ኣንስተይቲ ዝያዳ ተሰካሚት ኣደራዕ ናይ'ቲ ሕሰም ንሰኺ ከም ምጅንኪ መጠን፡ ኣብዚ ብሰልፊ ናህዳ ኤርትራ ዝካየድ ዘሎ ቃልሲ ንደሞክራሲያዊ ለውጢ ኣብነት ናይ ስሕበትን ዓወትን ደኣምበር፡ ተጸባይትን ተጎታቲትን ክትኮኒ ኣይግባእን።

**8 መጋቢት ኣህጉራዊት መዓልቲ ደቂ-ኣንስትዮ ንዘለኣለም ከቢራ ትንበር!  
ብዘይምሉእ ተሳትፎ ደቂ-ኣንስትዮ ዝዕወት ቃልሲ የለን!  
መሰልና ብተግባር ብምስታፍን ውሳኔታትና ብምትግባርን ይረጋገጽ!**

**ፊ/ጽ ሰልፊ ናህዳ ኤርትራ  
ቤ/ጽሕፈት ጉዳይ ደቂ-ኣንስትዮ**

**8መጋቢት 2017**